

د پښتو د ملي ادب يو ښکلی شعر

د پښتو په تاريخ کښي د دولسمي هجري پېړۍ لومړۍ برخه د يوه ملي قيام او رستخيز دوره ده. په دغه وخت کښي د پښتو نامي پهلوان او لوي شاعر خوشحال خان مړ سو. او دده له اسفناک مرگه سره د لري پښتونخوا د ننگيالو پښتنو ملي جهاد د گورگانيانو د ظالم او پردي حکومت سره ختم سو.

مگر پښتنه ابې شنه نه وه، په همدغه زمانه کښي له برو پښتنو څخه يو بل مېړه د هوتکو په درنه کورنۍ کښي پيدا سو چي کندهاريانو حاجي مير خان باله، او دا هغه دروند او آزاديخواه او مدبر سپين ږيري دی چي اصلي نوم ئې ميرويس خان ؤ، ميرويس خان د کندهار په سيمو کښي مشال بل کی، هغه چي شل کاله مخکي خوشحال خان د لنډي او اباسين پر غاړو روڼ کړی ؤ.

هغه روڼا چي لږ وخت دمخه د اکوړې او خټکو او يوسفزو پر سمه او غرو ځلېدله اوس د ارغنداو پر غاړو پر کندهار وځلېده، او د ميرويس

په رهنمايي او تدبير د کندهار په تاريخي ښار کښي د آزادي گلگون
بيرغونه ورپېدل. د ميرويس خان د آزادي د جنگو او د هوتکو د
کورني يو توريالی جنرال سيدال خان ناصر و، چي له کندهاره تر
هراته او اصفهانه دده د همت او فتوحاتو او توري د خلا ميدان و.

د پښتنو دا لوی جنرال او فاتح سپه سالار چي د هوتکو د دورې
ارت فتوحات دده په توره او پرانه سويدي، د تېرې توري او دلاوري
سره ئې دردمن زړه او بينا سترگي درلودې، د پوهي او علم خاوند و،
او د پتي خزاني د مولف په قول ئې مروج علوم لکه: فقه، تفسير،
فصاحت، صرف و نحوه او پارس کتب لوستلي وه.

زما مطلب په دې ليک کښي د سيدال خان لښکري نبوغ او جنگي
ماتر نه دی، خو دوني بايد ضرور ووايم چي دغه نامتو او ميړه جنرال
په کندهار او هرات کښي د وطن د دفاع او د پښتنو د عظمت لپاره تر
دې حده وجنگېدی چي په پاي کښي دکلات په جنگ د نادر افشار په
لاس ورغی او د هغه په حکم روند کړسو، او پاته عمر ئې د کابل په
شکر دره کښي تېر کي، او هم ددغه ځاي د سياه سنگ په هديره کښي
بنخ دی.

وايي چي دکوم انسان په فطرت کښي د نبوغ او عبقریت استعداد
وي نو که دغه د اتلتوب لياقت په يوه رنگ کښي ښکاره نه سي په بل
رنگ او صيغه کښي خو ضرور ښکاره کيږي.

شاعري اصلاً يو نفيس او جميل فن دی، چي د انسان د فطري او
جمالي استعداد را زېږي، نو که يو سړی ددې هنر لپاره په خټه کښي
تومنه لري، خو د ظهور او تجلي لپاره يې مساعد چاپېر نه ومومي، نو
ښايي چي ددغه وړتيا او لياقت د څرگندېدلو لپاره کومه بله مساعده او
سمه مجرا پيدا سي، او هم له هغې خوا د نبوغ او اتل توب مظاهر

څرگند سي، زموږ توريالی جنرال سيدال خان هم له دغو وتلو او نامتو انسانانو څخه و، چي د شعر له نفيس صنعته سره ئې عسکري اتلتوب او نبوغ هم درلود، سيدال هم لوی جنرال و هم ښه شاعر و، د پټي خزاني مولف محمد هوتک وايي: "سيدال خان ناصر په هغه وخت کښي چي په جنگ گرفتار نه و نوبه ئې اشعار ويل او د عشق سندري به ئې کښلې خو اوس په اصفهان کښي په مهماتو بوخت دی، او د شعر ويلو فرصت ئې نسته، او ورځي ئې په هسي جنگونو تيرېږي چي رستم هم ځيني ډار کا."

د سيدال د عسکري نبوغ او لياقته سره دغه ادبي ذوق او نفيسه قريحه ډېره ښه ايسي دده د شعر ډيري نموني موږ اوس نه لرو، خو د پټي خزاني د مولف په همت دده يوه ملي بدله گوتو ته راغلې ده. دا بدله د يوه ملي او خاص پښتو وزم او شعري رنگ نمايندگي کوي او د هغو سپرو بدلو يوه ښکلې نمونه ده چي تراوسه ئې هم بد لچيان، د کندهار په باغو، او سيوري او انغر په سيمو کښي په ټولنه او ښکلو خوندورو ږغونو وايي، او زموږ د ملي بدلو او کسرونو يو خاص ډول دی.

د ميني دنيا بېل بېل رنگونه او ډول ډول مظاهر لري، کوم وخت چي سړی په دغه کوڅه کښي قدم ږدي بيا تر هغه دمه چي ددې لاري په کږو ورو پيچومو روږدېږي ډېر مراحل به طی کوي، خو چي پای ته به هر څه د خپل يار په رنگ کښي ويني، او تش به هم په دغه مشغول وي، مولوی بلخي دغه حال داسي څرگندوی:

اوست نشستہ در نظر من بکجا نظر کنم

اوست گرفته شهر دل، من به کجا سفر کنم

سیدال خان دغه مقام ته د بدلي په کسر کښي په فصاحت او
خوږتوب ښه اشاره کوي :

يار ماله هسي گران سو
راتېر تر ټول جهان سو
نور نه وينم په سترگو
جهان ټول راته جانان سو

ظاهراً له يوه عسکري سړي څخه د صوفيانو د تحقيقي مقام داسي
بيان عجيب ښکاري، مگر د فطرت د جمالي تشع تجليات خو پر
کائناتو عام دي او ښايي چي يو سپاهي هم د هغه په هغو سترگو وکړای
سي، لکه د مدقق صوفي چي ئې د اشراق په برکت کوي !

د سيدال د بدلي لومړی بند داسي شروع کېږي :

دوې زلفي دي اوږدې کړې
پرمخ دي راخپړې کړې
سرې اشري دي په تندي باندي سپرې کړې
گرځي په باغ کي په گلونو کي نخرې کړې
په اور دي وسوم ياره
راته اور تازه بوستان سو

په دې بند کښي ښاغلي لوستونکی ته د يوې پښتني معشوقې کړه
وړه او د جمال مظاهر ښه ښکاري، او دلته د يوه پښتانه توريالي او
بريالي جنرال عاشقانه خبره څرگنديږي، او دده شعر هغه رنگ مومي،
چي بايد د پښتني محيط او پښتني تخيل نماينده گي وکړي او هسي
وږغېږي لکه يو پښتون چي ډغېږي.

په دوهم او دريم بند کښي د عاشق حال او د زړه خوږ په هغه ډول
تصوير کوي هغه چي د شرقي ادب د تخيل او محاکات مشترک ميراث

دی، دلته د ورځو لیندی، او د ښو غشی ضرور کار کوي، او دا خو هغه د زړه حربي سیستم اټرونه دي چي په شرقي ادب کښي عموماً د تعیو لپاره له هغو څخه کار اخلي، ځکه چي په هغو وختو کښي لا نوري وسلې نه وې عامي سوي او د جنګ پر میدان به هر توريالی یا توره ځلوله... او یا به یې غټي غشی لیندی اوږو ته اچولي وې او په هغوي به ئې تېره غشي ویشتل، نو شاعر به خپله معشوقه هم په هغو وسلو مسلحه کوله او په هغه وخت کښي د شاعر وظیفه هم دغه وه چي د خپل محیط ترجماني وکړي، اما اوس که څه هم د اټم په زمانې کښي یو او زموږ گرانه معشوقه له هغې کږې لښدی او غشو څخه کار اخلي، او د مین خراب زړه په هغو پخوانو وسلو ورټی کوي.

نو گرانه لوستونکيه!

ته پخپله فکر وکړه چي ډېر قدامت پرستي او ارتجاع نه ده؟

سیدال وایي:

مین چي آشنایي کا

شپه و ورځ به گریاني کا

شهی ده ستمگاره، خوشحال زړونه به زخمي کا

لیندی لری د ورځو، د بانو غشي کاري کا

مین په لویو غرو ځي

سر تور په نیمو شپو ځي

وصال ئې نصیب نه سو

گوره زړه ډک په ارمان سو

پخوا خو به مین د عشق په درد اوسوز کښي لېونی غوندي پر گونډو گرځېدی او مخه به ئې پرښته او سارا نیولې وه، او خاوري به ئې هم په سر بادولې، مگر دا د جنون لوړ مقام اوسني بدبخت مین ته


حاصل نه دی، ځکه چې اوس ښارو ته نژدې گوښي ځایونه او سارا نه سوې پاته، ټولي ښکلي او لوړي ماڼۍ سوې، ودانۍ اولاري هم گرده په سمیتو کلکي سوې، بېچاره مین یو موټی څلوره نه سي پیدا کولاي، چې پر سر نې وپاشي او که هم څوک داسي لېونی غوندي پر گوښو گرځي او څلوري پر سر بلاوي نو نې ژر دارالمجانین ته بیایي چې ښاغلی دوکتور نې د لیونتیا علاج وکړي، نو په دې اوسنی دنیا کښي به څوک قدامت پسنده او د پخوانو افکارو څلوند مین د ښار په کوڅو کښي ایله کړي، چې له ماښامه تر سهار پخپلو آهونو او غلبلو نور خلک له خوبه وباسي او آرام نې وران کي؟

سیدال خان وایي :

نارې وهم د شپې تر صبحدمه
 ناتوانه د بیلتون یم یو گړی نه لرمه
 بې تا می نفس خیري راځه زما دزره همدمه
 نظر په ما غریب کـــــــره
 چې تاخون می ستا په ځان سو

مین پخپله ذهني دنیا کښي کله کله تشبیهات پیدا کوي او غواړي چې د خپل زړه کړاو د عشق درد او سوی د تشبیه په وسیلو خلکو ته وښيي ځکه چې دغه بې درده عالم خو دده د مینتابه کړاوونه په دغو مادي سترگو نه وښيي، نو ځکه دی له استعارې او تشبیه څخه کار اخلي، سیدال وایي:

شبنم په گلو ښکاري
 زما اوښکي داري داري
 خوناب ځي ستا له غمه ، زما په مخ کي لاري لاري
 تمامه شپه کم تېره ، په ژړا په ناري ناري
 ښکاره سوه چي مجنون يم
 لېونتوب مي اوس عيان سو



بوستان ښکلي زيبا دی
 رنگين په اوښکو زما دی
 د زړه پرهار گلگون دی ، چي بلبل په تماشا دی
 په مينه مي زړه وچاودی ، ته وايي په خدا دی
 نتلی د بيبیلتون يم
 زه "سیدال" دا مي بيان سو

د سيدال د شعر او شاعرۍ خوا دده له حربي نبوغه او کمالاتو سره البته نه قیاسیږي، مگر دا خو ضرور ښکاره کوي چي سيدال يوازي جگړن سپاهي نه، بلکي عالم و، شاعر و، د آرت ذوق ئې لاره، او دده په دې بدله کښي د ادبي لياقته سره د موسيقيت طنان او خوځونکي روح هم نڅا کوي، او دا بدله په داسي خواږه ږغ او ترنم ويله کېدایسي چي زموږ د ملي ږغونو او آهنگونو يوه خوندوره نمونه گڼله کېږي.

نود سيدال په جنگي کرکټر کښي موږ د آرت او نفاست تجليات هم د شعر او موسيقي په رنگ کښي مومو، او زموږ د بريالي جنرال د شخصيت يو بل ښکلی او د ستايلو وړ اړخ دی، چي د پښتو ځيني نور

جنگي نوابغ لکه : پير روښان، خوشحال خان او احمد شاه بابا او شاه
حسين ئې څه نه څه لري. (۱)